



Хвала Хрысту!

Я спадзяюся, Вы на хвалі добрага настрою, бо нішто так не размалюе дзень, як усмешка. Менавіта яна можа падбадзёрыць, стаць добрым штуршком. І тады сонца свеціць ярчэй, а праблемы ўжо не здаюцца такімі жахлівымі.

Наперадзе ў нас разважанні пра адносіны да Бога, да наваколля і жыцця ў соцыуме. Цікавая кніга, якая распавядзе пра такі чалавечы дар, як сон, старонкі з біяграфіі святога, інтэнцыя на бягучы месяц і, як заўсёды, разважанне над выслоўем з Бібліі.

Што ж, з Богам наперад!

ВЫКАЗВАННЕ З БІБЛІІ: “Але ўстань і ідзі ў горад, і скажучь табе, што маеш рабіць” (пар.: Дз 9, 6).

...Трэба запытацца ў Хрыста. Ён будзе рады выказанаму даверу. Бо толькі Ён ведае, чаго мы патрабуем і што можам зрабіць на карысць сабе і іншым. Хрыстос чакае нас, каб узяць за руку і павесці па праведных шляхах, поўных духоўнага абнаўлення і Божых ласкаў. †

Мэта месяца: адчуць сябе часткай цэлага

Людзі, як цвікі, дзякуючы якім збудавана хата, што завецца грамадствам. І кожны з цвікоў “трымае” сцены, дзверы, вокны. Адзін захістаўся – цяжар адчулі іншыя, другі – парушылася раўнавага. Важна разумець адказнасць сваёй асобы перад іншымі. Бо толькі разам мы можам дасягнуць сапраўднага адзінства, здольнага перамагаць цяжкасці і нягоды. Толькі разам людзі могуць уплываць на нешта, змагацца, вырашаць, рэгуляваць. Разам мы вялікая моц. І, што вельмі важна, кожны валодае гэтай сілаю. Кожны здольны нешта змяніць або, наадварот, не дапусціць. Усё ў нашых руках.

Інтэнцыя месяца: молімся аб развіцці і прагрэсе новай евангелізацыі

Сродкі павінны апраўдваць дзеянні. Таму не так важна, адкуль чалавек дазнаецца пра Бога: з тэлебачання, радыё, інтэрнэту, вуліцы, працы... Важна, што ён чуе і як падаецца інфармацыя. Таму ўзнікае такое паняцце, як “новая евангелізацыя”. У кастрычніку будзем маліцца ў гэтай інтэнцыі.

Прадмет разважанняў месяца: адносіны

Адносіны да брата, сябра, бацькі. Адносіны да працы, абавязкаў. Да здароўя, пачуццяў... Усё, да чаго чалавек мае дачыненне, неяк да яго адносіцца. Чалавек выяўляе гэта ў паводзінах, у асабістым стаўленні. Ад гэтага залежыць, як ён падумае, скажа, зробіць. Таму важна своечасова задумацца: “а ці правільна я стаўлюся да сваёй працы?” або “як патрэбна было адказаць, каб чалавек не пакрыўдзіўся?”

Няхай адносіны да каго- або чаго-небудзь фарміруюць патрэбнае стаўленне да

жыцця, якое нават можа стаць прыкладам для іншых.



Асоба месяца: святы Пётр Алькантрыйскі

Нарадзіўся Пётр у 1499 годзе ў Алькантры ў знатнай сям'і. Вучыўся ва ўніверсітэце Саламанкі. Пазней вырашыў уступіць у фран-цішканскі ордэн. Пры пострызе ўзяў імя Пётр. Сапраўднае яго імя – Хуан дэ Гаравіто-і-Вілело дэ Санабрыя. Прытрымліваўся строгага статута братоў-мінарытаў (абсервантаў). У 1524 годзе быў рукапрыкладзены ў святары ў Бельвісе. Быў настояцелем у некалькіх манастырах. Па яго ініцыятыве ў 1540 годзе былі прыняты новыя правілы, якія ўключалі ў сябе строгія аскетычныя практыкі. Напрыклад, у вызначаны тэрмін манахі хадзілі босыя. Але не ўсім гэта было даспадобы – і Пётр у роспачы зняў з сябе паўнамоцтвы і пайшоў у горы весці жыццё пустэльніка. Але з-за аднадумцаў ён усё ж такі вярнуўся ў Іспанію і заснаваў мноства манастыроў, якія прынялі новыя правілы. У 1559 годзе Пётр быў прызначаны галоўным камісарам гэтых манастыроў. Святы Пётр быў духоўным настаўнікам святой Тэрэзы Авільскай. Сустрэкаўся з імператарам Карлам, які прапаноўваў святару стаць яго духоўнікам. Але Пётр адмовіўся. Галоўная яго праца – “Трактат аб малітве і медытацыі” (1562 год).

Беатыфікаваны 18 красавіка 1627 года папам Рыгорам XV, кананізаваны 28 красавіка 1669 года папам Кліментам IX. Каталіцкая Царква ўспа-мінае св. Пятра 18 кастрычніка.

Да якіх святых маліцца ў кастрычніку?

Евангеліст Лука (18 кастрычніка), апосталы Сымон і Юда (28 кастрычніка).

Справа месяца: “убачыць” Бога

Убачыць – значыць адчуць, дакрануцца, прыслухацца. Бога можна ўбачыць і ў сумным музыку, і ў прыгожай кветцы, у кніжнай цытаце, у подыху ветра. Галоўнае – прыпыніцца і засяродзіць увагу, бо Бог паўсюль! Ён нас бачыць, чуе. Ён сярод нас. Ён у кожным з нас. Таксама, як праз ксяндза Бог прабачае грахі, Ён вітаецца з намі праз сябра за руку. Паўсюль. І заўсёды з намі.

или что скрывают ваши сны
